

## у Саюзе пісьменнікаў Беларусі

## Нам ёсць што берагчы і цаніць!

**Ч**атыры члены Саюза пісьменнікаў Беларусі сталі дэпутатамі Палаты прадстаўнікоў Нацыянальнага сходу Рэспублікі Беларусь восьмага склікання. Мы звярнуліся да іх з просьбай падзяліцца сваімі ўражаннямі і меркаваннямі.

**Ігар МАРЗАЛЮК:**

— Сваёй масавай яўкай беларускі народ прадэманстраваў мудрасць і адданасць, пацвердзіў, што выбары адбыліся. Самае галоўнае цяпер — удасканалваць заканадаўства ў розных сферах на працягу пяці гадоў. Закон працуе, калі сапраўды чапляе людзей. Я ганаруся, што стаў членам канстытуцыйнай камісіі і маю дачыненне да гэтай вялікай справы, працаваў з сапраўднымі патрыётамі.



Для мяне як гуманітарыя вельмі важна памнажаць якасць палітычнай сістэмы і беларускага народаўладдзя без знявагі калектыўнага досведу нашых продкаў. Важна ўсебаковае ўмацаванне суверэнітэту ў культурнай сферы. Беларуская мова, культура, традыцыі — базавыя паняцці, без якіх наогул няма нацыі, а значыць, і дзяржавы. Варта з павагай ставіцца да нашых каранёў незалежна ад этнічных адрозненняў і партыйнай прыналежнасці, бо мы ўсе ў адным доме — гэта наша Беларусь. Яго трэба не разбураць, а наадварот — умацоўваць падмурак — спакой, мір і суверэнітэт. Наша краіна павінна быць утульнай, бяспечнай, эканамічна стабільнай.

Новы склад Палаты прадстаўнікоў павінен памнажаць усё лепшае ў Беларусі. Нас павінны чуць ад Балтыкі да Ціхага акіяна, бо мы прасоўваем тое, што і адрознівае нас ад іншых, — беларускі лад жыцця, ідэалогію беларускай дзяржаўнасці. 2024 год будзе знакавы. Споўніцца 200 гадоў нашай нацыянальнай ідэі, якая прагучала ўпершыню ў часопісе «Гоман»: чужыя рукі прэч ад Беларусі. Таксама споўніцца 30 гадоў інстытуту прэзідэнцкай улады. Гэтыя падзеі прымусяць нас яшчэ больш якасна працаваць на карысць краіны і нашага народа.

**Вадзім ГІГІН:**

— З улікам свайго агульнага працоўнага вопыту, у тым ліку работы ў Саюзе пісьменнікаў Беларусі, скажу так: стаўку новаму складу дэпутатаў Палаты прадстаўнікоў восьмага склікання патрэбна рабіць на навуку, адукацыю і культуру. Зразумела, эканоміка і іншыя сферы жыцця важныя. Але я лічу, каб зрабіць грамадства менавіта паспяховым, мы павінны базіравацца на гэтых




асновах, прычым не толькі дзеячы і работнікі культуры, але і наша грамадства наогул.

Дадам, што ў аснове маёй праграмы да адзінага дня галасавання ляжалі як найлепшыя дасягненні праграмы «Белай Русі», якая была агучана летась на II з'ездзе партыі, так і наказы саміх выбаршчыкаў, з якімі я сустрэкаўся, каб пачуць, што хвалюе людзей сёння. Я ганаруся, што абраны ў Палату прадстаўнікоў!

**Валянцін СЕМЯНЯКА:**

— Паколькі я абраны ўжо другі раз і маю досвед, то асноўным прыярытэтам бачу ўдасканаленне заканадаўчай базы. Менавіта ад дэпутацкага корпуса залежыць, наколькі справядлівыя і якасныя змены будуць у законах у сувязі са змяненнямі ў Канстытуцыі. Таксама вельмі важная сама работа дэпутата ў сваёй акрузе. Безумоўна, важны кірунак —



міжнародная дзейнасць, яна павінна рэалізоўвацца ў адпаведнасці з тымі задачамі, якія ставіць Кіраўнік дзяржавы.

Як прадстаўнік Саюза пісьменнікаў Беларусі асабіста я буду садзейнічаць распаўсюджванню беларускай мовы, папулярызаваць культурныя і гістарычныя каштоўнасці нашай нацыі. На жаль, Беларусь сёння — ледзь не адзіны астравок бяспекі, які не ўдзельнічае ў ваенных канфліктах. Каб не дапусціць бяды, патрэбна яшчэ больш умацоўваць мір, эканоміку і суверэнітэт нашай дзяржавы.

**Уладзімір ГАЎРЫЛОВІЧ:**

— Удзячны выбаршчыкам Цэнтральнага раёна горада над Сожам за падтрымку і разуменне маёй грамадзянскай пазіцыі. Шанаваць мінулае, разумець сённяшняе, клапаціцца аб будучыні — з такім лейтматывам перадвыбарнай праграмы ішоў на выбары, і гэта будзе галоўным у маёй дэпутацкай дзейнасці.



Цвёрда ведаю: рашэнне дзяржаўных задач немагчыма без вырашэння праблем, з якімі сутыкаюцца людзі. Але, бадай, галоўнае, чаго выбаршчыкі чакаюць, — абраныя народныя прадстаўнікі павінны прыкласці намаганні, каб у Беларусі былі захаваны грамадзянскі мір і нацыянальная згода, эфектыўна развівалася эканоміка і паляпшалася якасць жыцця людзей, захоўвалася гістарычная памяць, умацоўваліся спрадвечныя духоўна-маральныя традыцыі і каштоўнасці — тое, што цэментуе нацыю. Нам ёсць, што берагчы і захоўваць.

**Падрыхтавала Ірына ПРЫМАК**